

SCRIPT OF MORNING GOJRI NEWS BULLETIN 07APR 2026 1015HRS

مارنگ گوجری نیوز بولٹن 07 اپریل 2026

یوہ آکاشوانی جموں ہے ، عبیدالرحمان تین خبر سٹو۔

JATINDER UDH AIRPORT

مرکزی وزیر ڈاکٹر جتندر سنگھ نے گزشتہ روز شہری کاروائیاں واسطے ادھمپور گا مجوزہ ہوائی اڈہ غی حالت گو جائیزو لین تیں بعد کہیو ہے کہ اس پروجیکٹ وستے زمین غی منتقلی غو سلسلو یوٹی حکومت غی رضا مندی نال شروع ہوئی ہے۔ وزیر موصوف نے مزید کہیو کہ اگلا گچھ مہیناں غے اندر موجودہ احاطہ وچوں اے ٹی آر پروازاں گو سلسلو شروع کرن خاطر فیبریکیشن غا کم غو ٹینڈر جاری کردتو گیو ہے موصوف نے ضلع انتظامیہ نے متعلقہ ممبر قانون سزاں نانہ کہیو ہے کہ وے مرکز غی طرفوں جاری بکھ بکھ فلاحی سکیمان بارے عوام مانہ بیداری پیدا کریں وزیر موصوف نے ایک ضلع ایک پروڈکٹ اقدام غے تحت مقامی دودھ غی مصنوعات کلاڑی غی تشہیر کی تے اس متعلق شروع کیا گیا اقدامات غو جائیزو لین تیں بعد کلاڑی گا فروغ غی بھر پور وکالت کی ہے۔

CM DELEGATION

وزیر اعلیٰ عمر عبداللہ نال کل جموں مانہ بکھ بکھ وفود نے ملاقات کی ممبر قانون ساز راجیو جسروٹیہ نے وزیر اعلیٰ نال ملاقات کی تے اپنا متعلقہ حلقہ گا کئی مسلاں ور تبادلہ خیال کیو۔ سابق وزیر تے جاٹ سبھا جموں کشمیر غا صدر منجیت سنگھ غی قیادت مانہ ایک وفد نے دیگر کئی نمائنداں نال کئی مسلاں ور تبادلہ خیال کیو۔ بوپ غی چئیر پرسن ڈاکٹر منو مہاجن نے وزیر اعلیٰ نانہ بورڈ غا کم کاج تیں آگاہ کیو۔ اسے طرح آئی سی ایس آئی غا چئیرمین ڈاکٹر انوج وید غی قیادت مانہ ایک وفد نے ادارہ غے متعلق کئی معاملات ور تبادلہ خیال کیو۔ اس دوران وزیر اعلیٰ نے تمام وفود غی طرفوں چایا گیا معاملات تے مسائل نانہ غور نال سنیو تے یقین دویو کہ تمام حقیقی مسلاں غ و جائیزو لیو جے غو تے ان غو حل وی کیو جے غو۔

LA SPEAKER

جموں کشمیر قانون ساز اسمبلی غا سپیکر عبدالرحیم راتھر نے حالیہ دنان مانہ اختتام پزیر ہون آلا بجٹ اجلاس غی تمام 22 نشستوں غی صدارت کرغے قانون سازی غی کاروائی غی تاریخ مانہ ایک قابل ذکر سنگ میل قائم کیو ہے۔ پارلیمانی ذمہ داریاں غے تئیں غیر معمولی لگن تے ان امور نال وابستگی غو مظاہرہ کرتا وں سپیکر موصوف نے ذاتی طور ور اجلاس غا گُل 110.36 گھنٹاں وچوں 102.35 گھنٹاں توڑی متاثر کرن کاروائی انجام دتی جد کہ پینل غا دیگر ترے ارکان نے اجتماعی طور ور 8 گھنٹہ صدارت کی۔ ڈپٹی سپیکر غی غیر موجودگی مانہ یاہ کامیابی ایک ریکارڈ غی حیثیت رکھے تے قانون سازی غی تاریخ مانہ اپنی نوعیت غی پہلی مثال ہے۔

ITOO PLANTATION DRIVE

ماحولیاتی پائیدادی نانہ فروغ دین خاطر ایک اہم اقدام غے تحت وزیر تعلیم سکینہ اتو نے گزشتہ روز جموں کشمیر مانہ بڑا پیمانہ ور شجرکاری مہم غی شروعات کی ہے یاہ مہم ایس آر ایم ایل ہائر سکینڈری اسکول جموں تیں شروع کی گئی ہے تانجے طلباء مانہ ماحولیاتی تحفظ تے سبز ترقی غو جزبو پیدا کیو جاسکے۔ یاہ مہم سانجے طور ور محکمہ اسکولی تعلیم اعلیٰ تعلیم محکمہ ، سماجی فلاح و بہبود تے صحت تے طبعی تعلیم محکمہ غی طرفوں شروع کی گئی ہے۔ ایک پودو لان تیں بعد وزیر تعلیم سکینہ اتو نے اجتماع نال خطاب کرتا وں اس گل ور روشنی

پائی کہ ماحولیاتی تحفظ غی شروعاتی نچلی سطح تیں ہونی چاہیے تے اسکول اس ضمن مانہہ
آئیندہ مستقبل وستے ذمہ دار نسل غی تشکیل مانہہ اہم کردار ادا کریں گا۔

CS UCF

چیف سیکرٹری اٹل ڈلو نے گزشتہ روز ایک میٹنگ غے دوران یو ٹی غے اندر شہری چیلنج فنڈ
یو سی ایف غ انفاز وستے تیار کیا گیا لایحہ عمل غو جائیزو لیو۔ گھراں تے شہری ترقی
محکمہ غی طرفوں دتی گئی نمائندگی مانہہ تعمیراتی ڈھانچہ غی ترقی تے شہری مالیت غو نقشو
پیش کیو گیو۔ چیف سیکرٹری نے اس موقعہ ور متعلقہ محکماں ور زور پایو کہ وے اسکیم غا
رہنما خطوط غے مطابق منصوباں غی نشاندہی کریں۔ انہاں نے مزید کہیو کہ اس سکیم مانہہ
شہری معیار مانہہ تبدیلی لیان غی زبردست صلاحیت ہے تے اس گل ور زور پایو کہ مرکز
غے زیر انتظام علاقاں نانہہ اپنا شہراں وستے اس سکیم تیں بدوں بدھ فائدو حاصل کرنو چاہیے۔

PROG ANN

ریجنل نیوز یونٹ آکاشوانی جموں اج یعنی 7 اپریل 2026 نانہہ تہاڑی غا 12 بجے 25 منٹاں ور مبنی
اک خصوصی پروگرام نشر کرے گو۔ یوہ پروگرام عالمی یوم صحت سال 2026 غی مناسبت سنگ نشر
کیو جائے گو۔ اس خصوصی نشریات غو عنوان "صحت غی خاطر اک ساتھ۔ سائینس سنگ کھلاں ہونو"
رکھیو گیو ہے۔ اس خصوصی پروگرام مانہہ مہاری مہمان ویں گی ماہر غذائیت ڈاکٹر مٹھالی گپتا جہیڑی
اس عنوان بارے اپنی ماہرانہ رائے سامعین سنگ سانجہ کریں گی۔ پروگرام غی میزبانی غا فرائض مہارا
اینکر جگموہن شرما انجام دیں گا۔

NHW STATUS

جموں سرینگر قومی شاہراہ 44 پسی تے پتھر آجان غی وجہ نال تقریباً 28 گھنٹہ بند رہن تیں بعد
گڈیاں غی آؤ جائی وستے کھول دتی گئی ہے۔ شاہراہ ور گڈیاں غی آمدرفت غو سلسلو بحال
کردتو گیو ہے۔ واضع رہ کہ رام بن مانہہ کرول غے نزدیک شاہراہ ور پسی پتھر آجان غی وجہ
نال سینکڑاں غی تعداد مانہہ شاہراہ ور گڈی رُک گئی تھی۔ لیکن شاہراہ نانہہ ہن دوبارہ آمدرفت
قابل بنایو گیو ہے تے گڈیاں غی آؤ جائی گو سلسلو شروع ہے۔ اس وقت موسم بارش آلو ہے
تے کرول غا مقام ور نوی کسے پسی ان غی کوئے خبر نی ہے۔ گڈیاں نانہہ نگروٹہ تے
قاضی گنڈ دوئے پاسے تیں آمدرفت غی اجازت دتی گئی ہے۔

WEATHER

محکمہ موسمیات نے اج بعد دوپہر تیں بدھوار شام توڑی بارش تے برف باری غی پیشن گوئی
کی ہے۔ آکاشوانی جموں گا نمائندہ نے خبر دتی ہے کہ محکمہ موسمیات غے مطابق اونچا علاقاں
مانہہ برف باری غو امکان ہے۔ اس تیں علاوہ خطہ جموں تے خطہ کشمیر غا کجھ مقامات ور
درمیانہ تیں باری بارش ہون غو امکان ہے۔
